

## IS-SIBT

### TAL-I ĠIMGHA MATUL IS-SENA

*Salmidija tas-Sibt tal-I ġimgħa*

### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

### Salm 94 (95)

**Ant.** Il-Mulej hu sid l-art u kull ma fiha: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Il-Mulej hu sid l-art u kull ma fiha: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaçet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej hu sid l-art u kull ma fiha: ejjew nadurawh.

Ejjew inqimuh u ninxtehtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej hu sid l-art u kull ma fiha: ejjew nadurawh.

"La twebbsux qalbkom bħal fMeriba,  
bħal dakinhar fMassa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej hu sid l-art u kull ma fiha: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Il-Mulej hu sid l-art u kull ma fiha: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej hu sid l-art u kull ma fiha: ejjew nadurawh.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum.*

Alla ta' kull tjeiba w ħniena,  
bidu w għajn tal-ħlejjaq kollha,  
int f' setgħetek Alla wiehed,  
inma tlieta fil-Persuni.

Waqt li nfaħħru t-tjeiba tiegħek,  
nersqu bit-tnehid quddiemek;  
saffi 'l qalbna biex nitgħaxxqu  
dejjem iżjed bil-ġid tiegħek.

Lil ġenbejna dgħajfa saħħaħ  
bin-nirien ta' mħabba safja,  
ħalli nkunu mħažżmin dejjem,  
nistennew il-migja tiegħek.

Ilqa' mela, t-talb li wliedek  
fis-sigħat tal-lejl jagħmlulek,  
sabiex jithejjew kif jixraq  
għal kull don u grazzja tiegħek.

Isma' talbna, Missier twajjed,  
u int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

#### II. *Matul il-jum*

Fi tjubitek, Kristu Sidna,

ieqaf magħna w henn għalina,  
int li bghatt is-seba' doni  
ta' l-Ispirtu fuq min jemmen.

Rodd is-saħħa 'l-morda kollha,  
biegħed kull tfixkil mid-dgħajfa,  
rażżan il-ġibdiet tal-ħażen,  
agħti s-serħ lill-qlub muġugħa.

Sawwab f' moħħna s-sliem u l-heda,  
mexxi w temm kull xogħol ta' fejda,  
isma' t-talb ta' min jgħajjatlek,  
u wassalna lkoll fil-hajja.

Meta mbagħad, fi tmiem il-ħidma,  
jagħlaq żmien il-ġimgħa tagħna,  
it-tmien jum ifegġ, u jsejjaħ  
lill-bnedmin għall-ħaqq quddiemek.

F'dak il-jum, Sultan u Mħallef,  
qegħedna n-naħa ta' lemintek,  
biex, man-nagħaġ imbierka tiegħek,  
nieħdu b'wirtna s-saltna mwiegħda.

Hekk isseħħ ix-xewqa tagħna:  
fejn tkun int inkunu aħna,  
biex naraw il-glorja tiegħek,  
u nagħtuk tifhir għal dejjem. Ammen.

## **SALMODIJA**

**Ant. 1:** L-akbar wieħed fis-Saltna tas-Smewwiet hu dak li jčekken lilu nnifsu bħal tifel żgħir.

### **Salm 130 (131)**

Mulej, ma tkabbritx qalbi, \*  
anqas ma ntrefgħu għajnejja;  
jien ma ġrejttx wara hwejjeg kbar, \*  
jew wara hwejjeg oghla minni.

Imma zammejt ruhi fil-kwiet u l-mistrieħ, \*  
bħal tarbija f'ħogor ommha;  
bħal tarbija miftuma, \*  
hekk hi ruhi ġewwa fija.

Ittama, Izrael, fil-Mulej, \*  
minn issa u għal dejjem!  
Glorja.

**Ant. 1:** L-akbar wieħed fis-Saltna tas-Smewwiet hu dak li jċekken lilu nnifsu bħal tifel żgħir.

**Ant. 2:** Alla tiegħi, jien offretlek kollox tassew minn qalbi.

## Salm 131 (132)

### I

Ftakar, Mulej, f'David \*  
u fil-hemm tiegħu kollu.  
Ftakar kif hu ħalef lill-Mulej, \*  
u wiegħed lil Alla, il-Qawwi ta' Ġakobb:  
"Ma nidholx taħt is-saqaf ta' dari, \*  
ma jitlax fuq il-friex ta' soddi,  
ma nagħlaqx għajnejja u norqod \*  
u anqas nagħlaq xfar għajnejja bin-nghas,  
sa ma nsib post għall-Mulej, \*  
għamara għal Alla l-Qawwi ta' Ġakob."

Araw, smajna bl-Arka f'Efrata, \*  
sibnieha fir-raba' ta' Ġagħar.  
Ha nidħlu fil-għamara tiegħu, \*  
ninxteħtu quddiem il-mirfes ta' riglejħ!

Qum u ejja, Mulej, lejn il-mistrieħ tiegħek, \*  
int u l-Arka tal-qawwa tiegħek.  
Jilbsu l-ġustizzja l-qassisin tiegħek, \*  
iġħajtu bil-ferħ il-ħbieb tiegħek.  
Minħabba f'David, il-qaddej tiegħek, \*

twarrabx wiçç is-sultan, il-midluk tieghek.  
Glorja.

**Ant. 2:** Alla tiegħi, jien offrejtlek kollox tassew minn qalbi.

**Ant. 3:** Il-Mulej ħalef wegħda sħiħa lil David: hu wettaqlu s-saltna tiegħu għal dejjem.

## II

Il-Mulej ħalef wegħda lil David, \*  
u żgur li ma jergax lura minnha:  
"Wieħed min-nisel tieghek \*  
jiena nqieghed fuq it-tron tieghek.

Jekk uliedek iħarsu l-patt tiegħi \*  
u l-preçetti li jien nagħtihom,  
uliedhom ukoll għal dejjem \*  
joqogħdu fuq it-tron tieghek."

Għax il-Mulej għażel 'il Sijon, \*  
u xtaqha tkun id-dar tiegħu:  
"Hawn insib il-mistrieħ tiegħi għal dejjem! \*  
Fiha rrid noqghod, għax ħabbejtha!

Bil-barka nimla l-ħażniet tagħha, \*  
bil-ħobż inxabba' l-foqra tagħha.  
Bis-salvazzjoni nlibbes il-qassisin tagħha, \*  
bil-ferħ igħajtu l-ħbieb tagħha.

Hemm inqajjem qawwa lil David, \*  
inhejji mnara għas-sultan, il-midluk tiegħi.  
Bil-mistħija nlibbes l-għedewwa tiegħu, \*  
imma fuqu tiddi l-kuruna tiegħu."  
Glorja.

**Ant. 3:** Il-Mulej ħalef wegħda sħiħa lil David: hu wettaqlu s-saltna tiegħu għal dejjem.

**V/.** Ejjew, araw x'għamel il-Mulej.  
**R/.** Għemejjel ta' l-għageb fuq l-art.

## LEZZJONI 1

Qari mill-Ktieb ta' Bin Sirak

Sir 44:1b-2. 16-45:6

*Tifhir il-missirijiet: minn Henok sa Mosè*

Ha nfaħħru issa n-nies it-twajba,  
lil missirijietna skond il-generazzjoni tagħhom.  
Ġieħ kbir tahom il-Mulej,  
u sa mill-qedem urew il-kobor tagħhom.

Henok għoġob lill-Mulej, u ttiehed lejn is-sema ;  
u sar eżempju ta' mgħiba tajba għal kull nisel.

Noè nstab perfett u ġust quddiem il-Mulej ;  
għalhekk waqaf quddiemu fi żmien il-qerda;  
minħabba fih baqa' fdal fuq l-art,  
meta ġie d-dilluvju.

Il-Mulej għamel miegħu patt għal dejjem,  
li qatt aktar ma tintemm kull ħajja b'dilluvju.

Abraham sar missier kbir ta' ħafna ġnus ;  
hadd ma nstab li qatt kellu ġieħ bħalu.  
Hu ħares il-liġi ta' Alla l-Għoli, u daħal f'patt miegħu ;  
wettaq il-patt b'sinjal fuq ġismu,  
u żamm kelmtu fis-sieġha tat-tigrib.  
Għalhekk il-Mulej wiegħdu b'ħalfa,  
li minħabba nisl hu jbierek il-ġnus,  
li jkattarlu nslu bħat-trab ta' l-art  
u jkabbar 'l uliedu bħall-kwiekeb,  
u jagħtihom b'wirthom minn baħar sa baħar  
u mix-Xmara sa truf l-art.

Ma' Izakk ukoll għamel l-istess wegħda,  
minħabba f'Abraham missieru.

Il-barka tal-bnedmin kollha,  
u l-patt hu qiegħed fuq ras Ġakobb ;  
wettqu bil-barkiet tiegħu u tah l-art b'wirtu ;  
u l-art qassamha f'oqsma,  
li ta lit-tnaxil tribù tiegħu.

Ħareġ il-Mulej minn nisl ragel tajjeb,

li sab xorti quddiem kulhadd,  
maħbub minn Alla u mill-bnedmin.  
Dan hu Mosè. Hienja t-tifkira tiegħu!  
Tah il-Mulej ġieħ bħal tal-qaddisin,  
għanieh b'setgħa tal-biża' quddiem l-għedewwa.  
Ġiegħel li jsiru għegubijiet b'kelmtu,  
u kisiblu ġieħ quddiem is-slaten.  
Tah il-kmandamenti għall-poplu tiegħu,  
u wrieh id-dehra tal-glorja tiegħu.  
Qaddsu, għax kien fidil u umli,  
u fost kulhadd lilu għażel.  
Hallieh jisma' leħnu u dahħlu ġos-sħaba mudlama.  
Wiçç imbwiçç miegħu tah il-kmandamenti,  
ligi ta' ħajja u ta' għerf,  
biex jgħallem il-patt lil Ġakobb,  
u l-preçetti tiegħu lil Izrael.

## **RESPONSORJU** ara Dewt 6:3a; 7:9; 6:5

**R/.** Isma', Izrael, u aghmel dak li jordnalek il-Mulej: \* U aghraf li l-Mulej Alla tiegħek hu Alla, Alla fidil li jzomm il-patt u t-tjieba tiegħu.

**V/.** Ħobb lill-Mulej Alla tiegħek, b'qalbek kollha, b'ruħek, u b'saħħtek kollha \* U aghraf li l-Mulej Alla tiegħek hu Alla, Alla fidil, li jzomm il-patt u t-tjieba tiegħu.

## **LEZZJONI II**

Qari mill-Ittra tal-Papa San Klement l-Ewwel lill-Korintin

*Alla fil-bidu ġġustifika 'l kulhadd permezz tal-fidi*

Ħa nintrabtu sħiħ mal-barka ta' Alla u naraw kif niksbuha. Naraw ftit x'gara fl-imghoddi. Għaliex kiseb il-barka ta' Alla Abraham missierna? M'hux għaliex għamel dak li hu ġust u sewwa, imqanqal mill-fidi? Izakk, għax kien jaf il-gejjieni, bla biża' halla lilu nnifsu jittieħed għas-sagrificju. Ġakobb, bil-kwiet kollu halla artu minħabba ħuh, u mar għand Laban u qdieh: u ġew mogħtija lilu t-tnaxil tribù ta' Izrael.



Min iqis bis-sincerità kollha wiehed wiehed dawn id-doni ta' Alla, malajr jagħraf il-kobor tiegħu. Ghaliex minn Ġakobb tnisslu s-sacerdoti u l-leviti kollha li jaqdu l-artal, minnu tnissel il-Mulej Ġesù skond il-ġisem, minnu s-slaten u l-prinċipijiet u mexxejja tad-dar ta' Ġuda. U m'humieq anqas ta' ġieħ il-ħdaxil tribù l-oħra, għax il-Mulej lil Abraham wiegħdu: *Għodd il-kwiekeb.....hekk għad ikun nislek*. Dawn kollha kisbu ġieħ u kobor mhux b'ħilithom jew b'għemilhom jew bi qdusithom, imma għax hekk ried il-Mulej. U aħna wkoll, imsejġhin fi Kristu Ġesù għax ried il-Mulej, aħna ġġustifikati mhux b'ħilitna, lanqas bl-għerf tagħna jew bl-intelligenza tagħna, jew bit-tjieba tagħna jew b'dak li għamilna b'tjieba u qdusija mill-qalb, imma bil-fidi, li biha Alla li jista' kollox iġġustifika 'l kulhadd sa mill-bidu: lilu ġieħ għal dejjem ta' dejjem. Ammen.

X'nagħmlu mela, ħuti? Ma nagħmlux aktar it-tajjeb u nitwarrbu mill-imħabba? Le, jalla l-Mulej ma jhalli qatt li dan jiġrilna! Aħna għandna nħaffu nagħmlu kull haġa tajba bil-għaqal u bil-ħegġa. Il-Mulej stess, li ħalaq kollox, jifraħ b'għemil idejh. Hu bil-qawwa setgħana tiegħu ħalaq is-smewwiet, u żejjinhom bl-għerf bla qjies tiegħu; Hu fired l-art mill-ilmijiet li jdawwruha minn kullimkien, u waqqafha fis-sod fuq is-sisien tar-rieda tiegħu; b'ordni tiegħu nħalqu l-annimali li jgħixu u jgħammru fuq l-art; u l-baħar, bil-ħut kollu li jgħammar fih, wara li ħalqu, bil-qawwa tiegħu wrieh safejn għandu jasal.

Fil-aħħarnett, bl-idejn qaddisa u setgħana tiegħu, il-Mulej sawwar xbieha tiegħu lill-bniedem, l-aqwa u l-ogħla fost il-ħlejjaq ta' l-art minħabba d-dehen u l-għaqal tiegħu. Ghaliex hekk qal Alla: *Nagħmlu l-bniedem skond ix-xbieha tagħna, bħalna; u Alla ħalaq il-bniedem, u għamilhom raġel u mara*. U meta għamel dan kollu, faħħar u bierek dak li għamel, u qal: *Nisslu u tkattru*. Ha nifhmu mela li l-ġusti kollha jqisuh bħala ġieħ tagħhom l-għemil tajjeb kollu li jagħmlu, u li Alla stess ferah bil-ġieħ li ta lilu nnifsu b'dak li għamel. Meta għandna eżempju bħal dan, ha nfittxu noqogħdu għar-rieda tiegħu, u nagħmlu b'ħilitna kollha għemil li jiġġustifikana.

## **RESPONSORJU ara Dan 9:4; Rum 8:28**

**R/.** Sidi l-Mulej hu Alla kbir u tal-biza', li jzomm il-patt ma' hbiebu, \* U ma' min iħares il-kmandamenti tiegħu.

**V/.** Ma' dawk li jhobbuh, f'kollox jaħdem id f'id għall-ġid tagħhom, \* U ma' min iħares il-kmandamenti tiegħu.

## **TALBA**

Fil-ħniena tiegħek, Mulej, agħti widen għat-talb umli tagħna: agħmel li naraw sewwa x'għandna nagħmlu u li jseħħilna nkompluh sa l-aħħar. B'Ibnek

Ġesù Kristu Sidna, u miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Għadda l-lejl mudlam, li jgħatti  
kollox fl-art bi star sewdieni;  
dawl il-ghodwa qed jinfirex  
mas-smewwiet, u l-jum ġa sebaħ.

Jitlaq mela wkoll minn ruħna  
dlam id-dnub u l-kruha tiegħu,  
u timtela b'dawl il-grazzja,  
ħa naraw u nimxu sewwa.

Meta tisbaħ l-aħħar ghodwa,  
li b'tant hrara nixtiquha,  
hi tibdielna l-jum ta' dejjem,  
fil-mistrieħ u d-dawl tas-sema.

Glorja lill-Missier, lill-Iben,  
lill-Ispirtu s-Santu, Alla:  
bħalma msebbaħ kien mill-bidu,  
hekk jissebbaħ issa w dejjem. Ammen.

### SALMODIJA

**Ant. 1:** Lejk, Mulej, indawwar għajnejja sa minn sbiħ il-jum.

### Salm 118 (119):145-152

#### XIX (Kof)

B'qalbi kollha ngħajjatlek; †  
wegibni, Mulej; \*  
irrid inħares il-kmandamenti tiegħek.  
Lilek insejjah: salvani int; \*  
u nħares il-preċetti tiegħek.

Sa minn qabel is-sebħ nitlob l-għajnuna; \*  
u fi kliemek jien nittama.  
B'għajnejja miftuħa tul is-sahriet tal-lejl, \*  
jien noqgħod naħseb fuq il-wegħda tiegħek.

Isma' leħni, Mulej, fit-tjieba tiegħek; \*  
u zommi ħaj skond id-digrieti tiegħek.  
Qorbu lejja dawk li jfittxu l-ħażen, \*  
dawk li tbiegħdu mil-ligi tiegħek.

Imm'inti ħdejja, Mulej; \*  
sewwa huma l-kmandamenti tiegħek.  
Jien ili naf mill-preċetti tiegħek \*  
li għal dejjem int waqqafthom.  
Glorja.

**Ant. 1:** Lejk, Mulej, indawwar għajnejja sa minn sbiħ il-jum.

**Ant. 2:** Qawwieti u għanjieti l-Mulej: għalija sar is-salvazzjoni.

### **Kantiku Eż 15:1-4a. 8-13. 17-18**

Nghanni lill-Mulej, għax tkabbar bis-shih; \*  
żwiemel u rikkieba waddabhom fil-baħar.

Qawwieti u għanjieti l-Mulej: \*  
għalija sar is-salvazzjoni.  
Dan hu Alla tiegħi, u lilu nfaħħar; \*  
Alla ta' missieri, u lilu ngħolli!  
Il-Mulej gwerrier, Jahweh ismu! \*  
Il-karrijiet tal-Fargħun u qawwietu  
Tefagħhom fil-baħar;

Mar-riħ qawwi ta' mnifsejk ingemgħu l-ilmijiet, †  
bħal gods twaqqfu l-gliegel, \*  
għaqdu l-imwieg f'nofs il-baħar.  
Qal l-għadu: 'Nigri warajhom, nilħaqhom; \*  
naqsam il-priza, u jkolli bix-xaba';

is-sejf tiegħi nislet, \*  
idi teqridhom”.  
Infaħt bir-riħ tiegħek, †  
għattiehom il-baħar, \*  
għerqu bħaċ-ċomb fl-ilmijiet qawwija.

Min hu bħalek fost l-allat, Mulej, \*  
min hu bħalek, kbir fil-qdusija ?  
Int tal-biża' fil-glorji tiegħek ; \*  
int li tagħmel hwejjeg ta' l-għageb !  
Int meddejt il-leminja tiegħek, \*  
u belgħethom l-art go fiha.  
Fi tjubitek mexxejt dan il-poplu li fdejt; \*  
b'hiltek mexxejtu lejn l-għamara qaddisa tiegħek.  
Twassalhom u tħawwilhom \*  
fuq il-muntanja, wirt tiegħek;  
il-post, Mulej, li int għamiltu l-għamara tiegħek, \*  
il-maqdes, ja Sidi, li hejjew idejk.  
Il-Mulej isaltan \*  
għal dejjem ta' dejjem.”  
Glorja.

**Ant. 2:** Qawwieti u għanjieti l-Mulej: għalija sar is-salvazzjoni.

**Ant. 3:** Il-ġnus kollha jfaħħru l-Mulej.

### **Salm 116 (117)**

Faħħru l-Mulej, intom ġnus kollha, \*  
sebbħuh, popli lkoll!

Għax kbira hi t-tjieba tiegħu magħna, \*  
il-fedeltà tal-Mulej tibqa' għal dejjem.  
Glorja.

**Ant. 3:** Il-ġnus kollha jfaħħru l-Mulej.

## LEZZJONI QASIRA 2 Piet 1:10-11

Huti, b'hegga akbar għandkom tfittxu li tiżguraw is-sejha u l-għażla tagħkom ; għax, jekk tagħmlu dan, ma titfixklu qatt. U hekk ikollkom miftuħ beraħ quddiemkom il-bieb u d-dhul fis-saltna ta' dejjem tal-Mulej u s-Salvatur tagħna Ġesù Kristu.

## RESPONSORJU QASIR

**R/.** Lilek, Mulej, insejjah; \* Inti l-kenn tiegħi. Lilek.

**V/.** Inti sehmi f'art il-ħajjin. \* Inti l-kenn tiegħi. Glorja. Lilek.

**Ant. tal-kantiku ta' Żakkarija:**

Dawwal, Mulej, lil dawk li jinsabu fid-dlamijiet u d-dell tal-mewt.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.  
U inti, tfajjel, tissejjaħ profeta ta' l-Għoli; \*  
għax tmur qabel il-Mulej biex tnejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierga mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*

ha jmessi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Dawwal, Mulej, lil dawk li jinsabu fid-dlamijiet u d-dell tal-mewt.

## **PREĊI**

Kristu sar jixbah lil ħutu f'kollox, biex ikun il-qassis ħanin u fidil f'dak li għandu x'jaqsam ma' Alla. Inberkuh u ngħidulu:

*Ifthilna, Mulej, it-teżori ta' mħabbtek.*

Inti x-xemx tal-ġustizzja, li fil-Magħmudija mlejtna bid-dawl tiegħek u tajtna ħajja ġdida:

- lilek nikkonsagra dan il-jum ġdid li tajtna.

Aħna rridu nberkuk fis-siġhat kollha ta' din il-ġurnata:

- f'kull ma nagħmlu rridu nfaħħru lil ismek.

Imliena bil-herqa ta' Ommok Marija biex nisimghu l-kelma tiegħek:

- mexxi l-passi tagħna fit-triq tat-tagħlim tiegħek.

Inti nżilt mis-sema biex tagħtina xhieda ta' l-imħabba ta' Alla:

- aghmel li l-emigranti tagħna jkunu xhieda tiegħek fid-dinja.

## **Missierna**

### **Talba**

Mulej, dawwal il-qalb tagħna bid-dija tal-qawmien ta' Ibnek mill-imwiet, biex inkeċċu minna d-dlamijiet tal-mewt u jseħħilna naslu fid-dawl ta' dejjem. B'Ibnek Ġesù Kristu Sidna, u miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. **Ammen.**

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

## **IT-TALB TA' NOFS IL-JUM**

**V/.** O Alla, ejja ehlieni.

**R/.** Mulej, fittex għinni.

Glorja. Kif kien mill-bidu. Hallelujah.

### **Fid-Disgha ta' filghodu**

#### **INNU**

Spiritu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lejki it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kolloxx tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeg.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjef,  
għib is-sliem tassew fi qlubna.

Isma' talbna, Missier twajjeb,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Mexxini, Mulej, mill-mogħdija tal-kmandamenti tiegħek.

#### **Salm 118 (119): 33-40**

#### **V (He)**

Għallimni, Mulej, it-triq tal-kmandamenti tiegħek; \*  
jiena rrid nibqa' fiha sa l-aħħar.  
Fehemni biex inħares il-liġi tiegħek \*  
u nagħmilha b'qalbi kollha.

Mexxini mill-mogħdija tal-kmandamenti tiegħek, \*  
għax fiha nsib l-għaxqa tiegħi.  
Igħidli qalbi lejn il-preċetti tiegħek, \*  
u mhux lejn ir-regħba.

Thallix lil għajnejja jħarsu lejn il-frugħa; \*

agħtini l-ħajja bil-kelma tiegħek.  
Żomm il-wegħda li għamilt mal-qaddej tiegħek, \*  
li int għamilt ma' dawk li jibzghu minnek.

Warrab minni l-għajb li nibza' minnu, \*  
għax tajbin huma d-digrieti tiegħek.  
Ara kif jiena mxennaq għall-preċetti tiegħek; \*  
fil-gustizzja tiegħek agħtini l-ħajja.  
Glorja.

**Ant.1** Mexxini, Mulej, mill-mogħdija tal-kmandamenti tiegħek.

**Ant.2** Min ifittex lill-Mulej xejn ma jkun jonqsu.

### **Salm 33 (34)**

#### **I**

Kull ħin inbierek il-Mulej; \*  
tifhiru dejjem fuq fommi.  
Bil-Mulej tiftaħar ruhi; \*  
jisimgħu l-fqajrin u jfifirħu.  
Xandru l-kobor tal-Mulej miegħi; \*  
ħa ngħollu ismu flimkien.  
Jien fittixt il-Mulej, u wegibni, \*  
minn kull biza' tiegħi ħelisni.  
Ħarsu lejħ, u jiddi bil-ferħ wiċċkom, \*  
u ma jkollkomx għax tistħu.

Dan il-fqajjar sejjah u l-Mulej semgħu, \*  
u mid-dwejjaq tiegħu kollha ħelsu.  
L-anġlu tal-Mulej jgħasses  
madwar dawk li jibzghu minnu, \*  
u jehlishom.

Ippruvaw u taraw kemm hu tajjeb il-Mulej; \*  
hieni l-bniedem li jistkenn fih.  
Ibzghu mill-Mulej, qaddisin tiegħu; \*  
xejn ma jonqsu min jibza' minnu.  
Is-setgħana jiftaqr u jbatu l-guħ; \*  
min ifittex lill-Mulej xejn ma jkun jonqsu.

Glorja.

**Ant.2** Min ifittex lill-Mulej xejn ma jkun jonqsu.

**Ant.3** Fittex is-sliem u imxi warajh.

## II

Ejjew uliedi, isingħu lili; \*  
jiena l-biza' tal-Mulej ngħallimkom.  
Min hu l-bniedem li jhobb il-ħajja, \*  
u jixtieq jara għomru kollu riżq?  
Hares ilsienek mill-ħażen, \*  
u xufftejk minn kliem il-qerq.  
Tbiegħed mill-ħażen u aghmel it-tajjeb, \*  
fittex is-sliem u imxi warajh.

Għajnejn il-Mulej lejn il-ġusti, \*  
u widnejh miftuħa għall-għajta tagħhom.  
Il-ħarsa tal-Mulej lejn il-ħżiena,  
biex jeqred minn fuq l-art tifikirithom.

Jgħajjtu l-ġusti għall-għajnuna, †  
u l-Mulej jismagħhom; \*  
mid-dwejjaq kollha tagħhom jeħlishom.  
Qrib il-Mulej lejn dawk b'qalbhom maqsuma, \*  
jgħin lil dawk b'ruħhom mifnija.

Kbar huma l-ħsarat tar-raġel sewwa, \*  
izda minnhom kollha jeħilsu l-Mulej.  
Iħarisl u għadmu kollha, \*  
ebda waħda ma titkissirlu.

Il-ħażin ħżunitu teqirdu; \*  
min jobgħod il-ġust iħallas għall-ħtija.  
Jifdi l-Mulej il-ħajja tal-qaddejja tiegħu; \*  
kull min jistkenn fih ma jkollux xi jpatti.  
Glorja.

**Ant.3** Fittex is-sliem u imxi warajh.

## **Fid-Disgha ta' filghodu**

### **LEZZJONI QASIRA I Slat 8:60-61**

Jagħraf kull poplu ta' l-art li l-Mulej hu Alla u ma hemm ħadd ħliefu. Jalla qalbkom tkun kollha kemm hi mal-Mulej Alla tagħna, biex timxu skond id-digrietu tiegħu, u tħarsu l-kmandamenti tiegħu.

**V/.** Alla tiegħi, il-mogħdijiet tiegħek għallimni.

**R/.** Mexxini fis-sewwa tiegħek.

### **Talba**

Mulej Alla, Missier li tista' kollox, sawwab id-dawl ta' l-Ispirtu s-Santu fuqna, ulied is-saltna tiegħek, u żommna 'l bogħod minn kull għadu, biex inkunu fl-hena u s-sliem u nfaħhruk bla heda. Bi Kristu Sidna. Ammen.

## **F'Nofsinar**

### **LEZZJONI QASIRA**

**Ġer 17:9-10**

Qalb il-bniedem kollha qerq u mħassra. Min jifhimha? Jien hu l-Mulej, li nifli l-moħħ, u ngħarbel il-qlub biex nagħti 'l kull wieħed skond l-imġiba tiegħu, skond ma jkun jisthoqqlu għemilu.

**V/.** Minn dak li ma nafx bih saffini, Mulej.

**R/.** Hares lill-qaddej tiegħek mill-kburija.

### **Talba**

Heġġigna, Mulej, bin-nar ta' l-imħabba ta' dejjem, u tħallih qatt jonqos fina, biex bi mħabba waħda u sħiħa nħobbu lilek fuq kollox, u lil ħutna minħabba fik. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA** Gherf 7:27a; 8:1

Għalkemm waħdu, l-għerf ta' Alla jista' kollox: għalkemm jibqa' fih innifsu, hu jgedded kollox. Huwa jifrex il-qawwa tiegħu minn tarf ta' l-art, u jqassam kollox sewwa.

**V/.** Kemm huma kbar l-għemejjel tiegħek, Mulej.

**R/.** Kemm huma għolja ħsibijietek.

### **Talba**

Isma', Mulej, it-talb li nagħmlulek biex ikollna paċi sħiħa, u, bl-interċessjoni tal-Verġni Mqaddsa Marija, aghmel li ningħataw għalik tul ħajjitna kollha, ħalli żgur isehħilna naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.